

‘साधन शुचितेचे साक्षात रूप मा. प्रतिभाताई!’

## ‘साधन शुचितेचे साक्षात रूप मा. प्रतिभाताई!’

प्रसंग- राज्यपाल झाल्याबद्दल प्रतिभाताईचा नागरी सत्कार समारंभ-स्वागत

समितीचे अध्यक्ष या नात्याने भाषण

दि. ०८-०३-२००५, स्थळ - सागरपार्क, जळगाव

मा. प्रतिभाताई पाटील खानदेशच्या मानाचे सुवर्णपान! मायमाहेराचे स्नेहसंचित म्हणजे खानदेशच्या ताई, प्रतिभाताई. ताईच्या कार्यकर्तेपणाचा गौरव करताना भाऊ चपखळ उदाहरणे पेरतात. कृतज्ञसोहळ्याच्या सफलपूर्तिचा आनंद भाऊ अध्यक्ष या नात्याने अगदी सहज शब्दात वाटून घेतात. महिलांच्या आरक्षणासंदर्भात मुख्यमंत्र्यांना भाऊ विनंती करतात. आठ मार्चच्या महिलादिनाचे सुयोग्य औचित्य भाऊ संवाद साधताना सांभाळतात. ताईना या पदापेक्षाही मोठेपद, मोठा सन्मान प्राप्त व्हावा, ह्या सद्भावनाही ते भरल्यामनाने व्यक्त करतात.

मित्रहो,

आपला हा विशाल जनसागर पाहून ‘सागरपार्क’ चे नाव आज खऱ्या अर्थाने आपण सार्थ केले आहे. आपल्या साऱ्या बंधू-भगिनींचे, ज्यांच्या हातून ताईचा सत्कार होणार आहे. ते राजस व्यक्तिमत्त्वाचे मुख्यमंत्री मा. विलासरावजी देशमुख, कार्यक्रमाचे अध्यक्ष, अर्थमंत्री जयंतरावजी पाटील, आणि प्रमुख पाहुणे ना. माणिकरावजी गावित, सुरेशदादा, बाळासाहेब चौधरी, अरुणभाई गुजराथी, डॉ. देवीसिंहजी शेख्रावत, डॉ. अविनाश आचार्य आणि आजच्या सत्कारमूर्ति, महामहीम प्रतिभाताई तसेच स्टेजवरची सर्वपक्षीय मित्रमंडळी आणि उपस्थित इतर सर्वांचे स्वागत-त्रिवार स्वागत.

हा कृतज्ञतेचा सोहळा आहे. गेल्या अनेक दिवसांपासून साऱ्या पक्षीय मंडळींसोबत मी जो एकोपा-संवाद अनुभवतो आहे, तो आगळा-वेगळाच आहे. तो मा. ना प्रतिभाताईचा प्रसाद आहे एका अतिशय सुसंस्कृत व्यक्तिमत्त्वाचा सन्मान मान्यवरांच्या आणि आपल्या उपस्थितीत होत आहे. दिवाळी नसताना दिवाळीचा आनंद आपण सारे अनुभवत आहोत. मित्रहो, कार्यकर्ता जन्मावाच लागतो, तो तयार करता येणे कठीण आहे. वारसा हक्कानेही ते जमेलच असे ही नाही.

जुनी गोष्ट आहे. स्वातंत्र्यपूर्व काळातली, सेनापती बापटांनी रत्नागिरीचा विशिष्ट

भाग साफ सफाईचा कार्यक्रम आयोजिला होता. कार्यक्रम संपल्यावर एका लहान मुलाकडे त्याना घरी पोहोचवायचे काम आले. त्याने सेनापतींना विचारले, ‘असे झाडझूड करून काय साधले?’ सेनापती शांतपणे म्हणाले, ‘ बाळ, भारताचा तेवढा भाग स्वच्छ झाला ना?’ हे बोल आहेत एका कर्मयोगी तपस्व्याचे. मा. ताईनी याच निष्ठेने अविरत, एखाद्या मिशनरीसारखे सामाजिक काम केले आहे. त्या अटळ श्रद्धाभावाचा हा सत्कार आहे.

खुर्चीसाठी चाललेली साठमारी आज आपण पाहत आहोत. विचारी माणसाने हतबल व्हावे अशी भोवतालची परिस्थिती आहे. अशा या निराशेच्या कालखंडात चांगल्या गोष्टींवरचा आपला विश्वास डळमळायला नको, हे आपण पाहिले पाहिजे. म्हणून आपण आशावादी असणे फार गरजेचे आहे.

ज्यांच्या सहवासात आपण बिनधास्त रहावे अशा मा. प्रतिभाताईसारख्या व्यक्ती किती? फार अपवादाने दिसतात. आपल्या मोठ्या बहिणीच्या सहवासात लहान भावाने निर्भयतेने वावरावे असा विश्वासभाव ताईभोवती दरवळत असतो. प्रतिभाताईचे सारे व्यक्तिमत्त्वच एखाद्या लोहचुंबकासारखे आहे. त्या करुणेने ओतप्रोत आहेत. जीवनात साधनशुचितेला साध्याएवढेच महत्त्व देणाऱ्यांपैकी ताई आहेत.

आजच्या या जागतिक महिला दिवसानिमित्ताने आपल्या थोरल्या भगिनी आदरणीय प्रतिभाताईंना एक गोड भेट आपण द्यावी आणि त्याची सुरुवात महाराष्ट्र राज्यानेच करावी, अशी आग्रहाची विनंती मी मुख्यत्वे श्री. विलासरावजींना करू इच्छितो: “किमान ३३ टक्के महिलांना सार्वजनिक जीवनात आरक्षण देऊ या. तसा कायदा करू या. निदान आपल्या कारकिर्दीतच तो करण्यासाठी वचनबद्ध होऊ या.”

आपण सगळे जण या सोहळ्याला हजर राहिलात, विशेषतः मा. मुख्यमंत्री विलासरावजी, जयंतरावजी, गावित साहेब, यांनी वेळात वेळ काढून येथे येण्याचे केले त्याबद्दल त्यांचे विशेष आभार मानतो. मंचावर उपस्थित मान्यवर आणि आपणा सर्वांचे आभार मानण्याची संधी माझ्यासारख्या अराजकारणी व्यक्तीस दिलीत, खानदेशातील आपल्या बांधवांना हा आनंद साजरा करण्याची संधी ताईसाहेबांनी दिली, त्याबद्दल त्यांचाही ऋणनिर्देश करतो. राजस्थानच्या मरुभूमीत आपल्या जीवनसरणीने नंदनवन फुलवण्याचा प्रयत्न करणाऱ्या, आमच्या ताईंना दीर्घआयुरारोग्य लाभो, एवढीच त्या ईश्वराला साऱ्या खानदेशवासीयांतर्फे प्रार्थना करतो.

‘साधन शुचितेचे साक्षात रूप मा. प्रतिभाताई!’

केवळ वेळेची मर्यादा सांभाळण्याच्या दृष्टीने, आपणापैकी ज्यांना ताईचा व्यक्तिगत सत्कार करावयाचा आहे, त्या सर्व आप्तेष्टांना, कार्यकर्त्यांना आणि मित्रमंडळींना एक आग्रहाची विनंती आहे. कार्यक्रमानंतर ताई येथून जवळ असलेल्या ‘अजिंठा’ विश्रामगृहावर थांबणार आहेत. तेथे त्या आपल्या सर्वांचा व्यक्तिगत सत्कार-हारतुरे स्वीकारणार आहेत. आपणास होणाऱ्या थोड्या-बहुत तसदीबद्दल संयोजकांना आणि स्वागताध्यक्ष म्हणून मला आपण माफ कराल ह्या आशेसह मी थांबतो. धन्यवाद.

जय हिन्द! जय महाराष्ट्र!